

Qərbi Azərbaycanın hər qarışında izimiz və ruhumuz var

Tarixi ermənilər tərəfindən saxtalaşdırılmış bir incidir Qərbi Azərbaycan! Özünün mədəniyyəti, bir zamanlar çal-çağırılı olan şəhərləri, el-obası ilə bu torpaq əsrlər boyu Azərbaycan sivilizasiyasının mühüm beşiyi olmuşdur. Göyçə mahalının gözəlliyi, İrəvanın möhtəşəm xanlıq qalaları, Zəngəzurun sıldırım dağları, Dərələyəzin bərəkətli vadiləri, bir zamanlar mavi sularında qayıqlar üzən Göyçə gölü... Bu yerlərdən azərbaycanlıların ayaq izləri hələ də silinməyib. Ulu ozanlarımızın məkanı olmuş bu ərazilərdə min illərin izi var!



Ermənistan nə qədər çalışsa da, tarixi faktlar danılmazdır. Təəssüf ki, erməni tarixçiləri nəinki bu torpaqlardan Azərbaycan izlərini silməyə çalışır, hətta özlərinin qədimdən burada yaşadıklarını sübut etmək üçün saxtakarlıqlara əl atırlar. Lakin səyyahların gündəliklərində, rus diplomatlarının hesabatlarında, hətta erməni müəlliflərin öz əsərlərində belə Qərbi Azərbaycan torpaqlarında azərbaycanlıların tarixi varlığı etiraf edilmişdir. İndi də Göyçə aşiq məktəbinin nəğmələri dağlarda əks-səda verir, İrəvanın xan saraylarının xatirəsi yaddaşlarda yaşayır.

Tarixin sərt sınaqları, siyasi oyunlar və etnik təmizləmə siyasəti bu diyarın qədim sakinlərini - azərbaycanlıları öz yurdlarından ayırmış, bu torpaqların gerçək simasını saxtalaşdırmağa çalışmışdır. Bu torpaqlarda vaxtilə azərbaycanlılar qurub-yaratmış, öz adət-ənənələrini yaşatmış, elmə, sənətə, kənd təsərrüfatına töhfələr vermişlər. Burada tarixi abidələr, məscidlər, körpülər, qəbiristanlıqlar azərbaycanlıların dərin iz buraxdığını sübut edir. Lakin bu irs planlı şəkildə silinmiş, daş kitabələr qırılmış, adlar dəyişdirilmiş, mədəniyyətin yaddaşdan silinməsinə cəhdlər göstərilmişdir.

Azərbaycan xalqının böyüklüyü və məğlub-edilməzliyi onun tarixinə adını qızıl hərflərlə yazdırmış liderlərinin müdrik siyasəti və dəmir iradəsi ilə sıx bağlıdır. Ümummilli Lider Heydər Əliyevin və Azərbaycan Respublikasının Prezidenti, Ali Baş Komandan İlham Əliyevin qətiyyətli və uzaqgörən liderlik missiyası sayəsində ölkəmiz özünün suverenliyinə qovuşmuş, təhrif olunmuş tarixi həqiqətlər gün işığına çıxmışdır. Bu gün Azərbaycan yalnız siyasi və iqtisadi arenada deyil, həm də tarixi ədalətin bərpası uğrunda mübarizədə qətiyyətini nümayiş etdirir. 44 günlük Vətən müharibəsi sübut etdi ki, Azərbaycan xalqı öz haqqını qorumaq əzminə sahibdir və heç bir güc onu tarixi torpaqlarına sahib çıxmaq yolundan döndərə bilməz. Tariximizə nəzər saldıqda, Azərbaycanın özəli torpaqları olan Qarabağın daim bu xalqın ayrılmaz parçası olduğu açıq-aydın görünür. Bu, tək-cə siyasi deyil, həm də tarixi və mədəni həqiqətdir. Üstəlik, Azərbaycan Xalq Cümhuriyyəti dövründə erməni tərəfinin tələbləri qarşısında İrəvanın Ermənistanla güzəştə gedilməsi tarixi faktdır. O dövrdə İrəvan xanlığında yaşayan əhalinin əksəriyyəti azərbaycanlılardan ibarət idi. Eyni zamanda Zəngəzur mahalı da Azərbaycan torpağı olmuş və burada da yaşayan əhali, əsasən, azərbaycanlılar idi.

Təəssüflər olsun ki, bu gün Qərbi Azərbaycanın tarixi haqqında istər erməni, istərsə də bəzi xarici tarixçilər həqiqətləri etiraf etməyə tələsmirlər. Ermənistanda azərbaycanlıların aborigen xalq olduğunu göstərən faktlar məqsədyönlü şəkildə ört-basdır edilir, onların yüzillər boyu bu torpaqlarda yaratdığı mədəni-mənəvi irsin silinməsinə daim can atırlar. Belə ki, tarixi saxtakarlıq siyasəti çərçivəsində azərbaycanlıların yaşadığı kəndlərin, şəhərlərin adları dəyişdirilmiş, maddi-mədəni abidələr ya tamamilə məhv edilmiş, ya da guya erməni irsinə aid olduğu deyilərək saxtalaşdırılmışdır. Bunun ən bariz nümunələrindən biri Qərbi Azərbaycan ərazisindəki məscidlər, türbələr və qəbiristanlıqlarla bağlıdır. İrəvan şəhərində vaxtilə 300-dən çox məscid mövcud olub, lakin onların böyük əksəriyyəti ya dağıdılıb, ya da başqa məqsədlər üçün istifadə edilib. Məsələn, Göy məscid "erməni abidəsi" kimi təqdim olunmuş, digər tarixi-memarlıq nümunələri isə ya sökülmüş, ya da erməniləşdirilmişdir. Həmçinin Göyçə və Zəngəzur bölgələrində yüzllər türbə, karvansara və digər mədəniyyət nümunələri erməni vandalizminin qurbanına çevrilmişdir. Məsələnin daha faciəvi tərəfi isə odur ki, bu mövzu uzun illər Azərbaycan tarixşünaslığında da lazımi səviyyədə öyrənilməmişdir. Çünki sovet dönməndə hakim ideologiyanın tələblərinə uyğun olaraq Qərbi Azərbaycan torpaqlarında yaşayan azərbaycanlıların tarixi süni şəkildə ikinci plana atılmışdır. Hətta bəzi hallarda məqsədli şəkildə onların unudurulmasına çalışmışlar. Azərbaycan tarixşünaslığı Qərbi Azərbaycan əhalisinin deportasiyası, etnik təmizləmə və soyqırımı siyasətinə məruz qalmasını tam miqyasda araşdırmamış, sovet dövrünün ideoloji çərçivələri bu məsələnin obyektiv tədqiqinə imkan verməmişdir.

Lakin müstəqillik dövründə Azərbaycan alimləri və araşdırmaçıları bu boşluğu doldur-

maq üçün mühüm addımlar atmağa başlamışlar. Son illərdə aparılan elmi tədqiqatlar, nəşr olunan kitablar və tarixi mənbələrin yenidən araşdırılması Qərbi Azərbaycanın həqiqi tarixini üzə çıxarmağa imkan verir. Buna baxmayaraq, həmin sahədə hələ də görülməsi çox iş var. Beynəlxalq ictimaiyyətin diqqətini bu məsələyə cəlb etmək, tarixi saxtalaşdırma cəhdlərinin qarşısını almaq və Qərbi Azərbaycan həqiqətlərini dünya səviyyəsində tanıtmmaq üçün ardıcıl elmi və siyasi fəaliyyət tələb olunur. Tarixi saxtalaşdırmalar və etnik təmizləmələr siyasəti yalnız Azərbaycan xalqına deyil, bütün bəşəriyyətə, onun birgə yaşayış mədəniyyətinə, sülh və əmin-amanlıq ideallarına qarşı törədilmiş cinayətdir.

Qərbi Azərbaycan həm də tək-cə xatirələrdə yaşayan bir diyar deyil. Axı o, həm də bir xalqın kimliyi, keçmişi və gələcəyidir. Tarixi saxtalaşdırmalara qarşı mübarizə aparmaq, bu torpaqlara aid gerçək faktları dünyaya çatdırmaq, azərbaycanlıların qayıdış hüququnu tələb etmək hər birimizin mənəvi borcudur. Qərbi Azərbaycanın həqiqətləri üzə çıxarılmalı, bu torpaqlara ədalət qayıtılmalıdır! Tarixdə nadir hadisə deyil ki, siyasi məqsədlərə xidmət edən müəyyən qüvvələr faktları təhrif edir, tarixi reallıqları dəyişdirir və bütöv bir xalqın mədəni irsini inkar etməyə çalışırlar. Qərbi Azərbaycan torpaqları da məhz belə bir tarixi ədalətsizliyin qurbanı olmuşdur. Bugünkü Ermənistan Respublikası ərazisində yerləşən və əsrlər boyu azərbaycanlıların yaşadığı bu torpaqların tarixini saxtalaşdırmaq, onun əsl sakinlərinin izlərini silmək üçün sistemli cəhdlər həyata keçirilmişdir.

Bu gün Qərbi Azərbaycan mövzusunun daim aktual saxlanması və elmi araşdırmaların genişləndirilməsi yalnız tarixi həqiqətlərin üzə çıxarılması baxımından deyil, həm də milli kimliyimizin qorunması və gələcək nəsillərə ötürülməsi baxımından xüsusi əhəmiyyət daşıyır. Bu istiqamətdə aparılan tədqiqatlar və nəşrlər Qərbi Azərbaycanın tarixi, mədəni irsi və coğrafi xüsusiyyətləri haqqında obyektiv bilgiler təqdim edərək onların Azərbaycan xalqının ayrılmaz bir hissəsi olduğunu bir daha sübut edir. Lakin bu araşdırmalar yalnız elmi dairələrlə məhdudlaşmamalı, geniş ictimai müzakirələrə çıxarılmalı və beynəlxalq səviyyədə tanındılmalıdır.

Hazırkı dövr Azərbaycan dövlətinin milli maraqlara əsaslanan siyasəti tarixi ədalətin bərpasını və xalqımızın öz doğma torpaqlarına qayıdışını hədəfləyir. Bu siyasətin əsas məqsədlərindən biri də Qərbi Azərbaycan torpaqlarına - Zəngəzur, İrəvan, Göyçə kimi dədə-baba yurdlarımıza geri dönməkdir. Azərbaycan xalqının tarixi haqqı və hüququ var ki, əsrlər boyu yaşadığı, iqtisadiyyatını və mədəniyyətini inkişaf etdirdiyi, beləliklə, silinməz izlərini qoyduğu bu torpaqlara sahib çıxsın. Qərbi Azərbaycan ərazisində xalqımıza məxsus olan maddi-mədəni irs yalnız coğrafi sərhədlər daxilində qalmır, eyni zamanda Azərbaycan tarixinin ayrılmaz bir hissəsidir. Minillər boyu formalaşan bu zəngin irs tarixin sınaqlarına sinə gərmiş, lakin etnik təmizləmə siyasətinin nəticəsi olaraq məhv edilməyə məruz qalmışdır.

Bununla belə, Qərbi Azərbaycandan məcburi köçkün düşmüş insanlar bu tarixi həqiqətlərin ən böyük sübutları və canlı şahidləridir. Onların yaddaşı, yaşantıları və xatirələri Qərbi Azərbaycan məsələsinin hüquqi və siyasi aspektlərinin əsas faktlarına çevrilmişdir. Bu baxımdan Qərbi Azərbaycan İcması mühüm tarixi missiyanı yerinə yetirir. Həm tarixi faktları qorumaq, həm də beynəlxalq ictimaiyyəti məlumatlandırmaq bu təşkilatın əsas vəzifələrindəndir. Dədə-baba torpaqlarına qayıdışı əsas amal kimi qəbul edən icma Qərbi Azərbaycandan olan ağsaqqalların, ziyalıların və yeni nəsillərin böyük maraq göstərdiyi bir təşkilata çevrilmişdir. Bu birlik həm tarixi ədalətin bərpası yolunda, həm də gələcək nəsillərə milli kimliyi və vətən sevgisini aşılamaq baxımından strateji əhəmiyyət daşıyır. Azərbaycan xalqının tarixi haqqını tanınması və bu torpaqlara qayıdış məsələsində birləşməsi yalnız siyasi deyil, mənəvi və mədəni missiya kimi də böyük önəm kəsb edir. Bu səbəbdən Qərbi Azərbaycanın tarixini, mədəniyyətini və haqqının bərpası tələbini dünya ictimaiyyətinə çatdırmaq hər birimizin borcudur.

**Sevda AXUNDOVA,
ADPU-nun nəzdində Azərbaycan Dövlət
Pedaqoji Kollecinin əməkdaşı,
Qərbi Azərbaycan İcmasının üzvü**